

பிரஸார் பாரதி
அகில இந்திய வானொலி, சென்னை
03 04 2026 FRIDAY 6 30 PM
வணக்கம் - மாநிலச் செய்திகள்

தலைப்புச் செய்திகள்

1. தமிழக சட்டப்பேரவை தேர்தலில் இதுவரை ஆயிரத்து 361 வேட்புமனுக்கள் தாக்கல் செய்யப்பட்டுள்ளதாக தேர்தல் ஆணையம் கூறியுள்ளது.
2. தேர்தலுக்கான பாதுகாப்பு ஏற்பாடுகள் தொடர்பாக தமிழக காவல்துறை தலைவர் திரு. சந்தீப்ராய் ரத்தோர் இன்று அதிகாரிகளுடன் ஆலோசனை மேற்கொண்டார்.
3. சட்டப்பேரவை தேர்தலுக்கான பிஜேபி மற்றும் காங்கிரஸ் வேட்பாளர் பட்டியல் இன்று வெளியிடப்பட்டது.
4. தமிழகத்தின் ஒரு சில பகுதிகளில் அடுத்த 4 தினங்களுக்கு மழைக்கு வாய்ப்புள்ளதாக வானிலை ஆய்வு மையம் கூறியுள்ளது.
5. உலக பாரா வில்வித்தை போட்டியில் இந்தியா 4 தங்கம், 2 வெண்கலப்பதக்கங்களை வென்றது.

>>>><<<<

தமிழக சட்டப்பேரவைக்கான தேர்தலில் இதுவரை ஆயிரத்து 361 வேட்புமனுக்கள் தாக்கல் செய்யப்பட்டுள்ளன.

அதிகபட்சமாக கரூர் தொகுதியில் 45 மனுக்கள் தாக்கல் செய்யப்பட்டுள்ளதாக தேர்தல் ஆணையத்தின் செய்திக்குறிப்பு தெரிவிக்கிறது.

இதற்கிடையே, சட்டப்பேரவை தேர்தலுக்கான பாதுகாப்பு ஏற்பாடுகள் குறித்து காவல்துறை தலைவராக பொறுப்பேற்றுள்ள திரு. சந்தீப்ராய் ரத்தோர் இன்று அதிகாரிகளுடன் ஆலோசனை மேற்கொண்டார்.

பதற்றமானவை என கண்டறியப்பட்டுள்ள வாக்குச்சாவடிகளில் கூடுதல் பாதுகாப்பு ஏற்பாடுகள் மேற்கொள்வது குறித்தும் இதில் விவாதிக்கப்பட்டதாக எமது செய்தியாளர் தெரிவிக்கிறார்.

இந்நிலையில், தேர்தல் நடத்தை நெறிமுறை மீறல் குறித்த புகார்களை அதற்கான கைபேசி செயலியில் தெரிவிக்குமாறு தமிழக தலைமைத் தேர்தல் அதிகாரி திருமதி. அர்ச்சனா பட்நாயக் கேட்டுக் கொண்டுள்ளார்.

இதுதொடர்பாக அவர் வெளியிட்டுள்ள செய்திக்குறிப்பில், தேர்தல் நடத்தை நெறிமுறை மீறல் புகார்கள்மீது உடனுக்குடன் நடவடிக்கை எடுக்கப்பட்டு வருவதாக கூறியுள்ளார்.

வாக்குப்பதிவு தினமான வரும் 23ஆம் தேதி தனியார் நிறுவனங்கள் ஊதியத்துடன் கூடிய விடுப்பு வழங்க வேண்டும் என்று உத்தரவிடப்பட்டுள்ளதாக திருமதி. அர்ச்சனா பட்நாயக் குறிப்பிட்டுள்ளார்.

>>>><<<<

தமிழக சட்டப்பேரவை தேர்தலுக்கான பிஜேபி வேட்பாளர் பட்டியல் இன்று வெளியிடப்பட்டது.

தேசிய ஜனநாயக கூட்டணியில் பிஜேபிக்கு ஒதுக்கப்பட்டுள்ள 27 தொகுதிகளுக்குமான வேட்பாளர்கள் அறிவிக்கப்பட்டுள்ளனர்.

பிஜேபி மாநிலத் தலைவர் திரு. நயினார் நாகேந்திரன் சாத்தூர் தொகுதியில் போட்டியிடுகிறார்.

மயிலாப்பூர் தொகுதியில் டாக்டர் தமிழிசை செளந்தராஜனும், அவினாசி தொகுதியில் டாக்டர் எல். முருகனும், கோவை வடக்கு தொகுதியில் திருமதி. வானதி சீனிவாசனும், மதுரை தெற்கு தொகுதியில் பேராசிரியர் ராம. சீனிவாசனும், விளவங்கோடு தொகுதியில் திருமதி. விஜயதரணியும், வாசுதேவநல்லூர் தொகுதியில் திரு. ஆனந்தன் அய்யாசாமியும் போட்டியிடுகின்றனர்.

>>>><<<<

திமுக தலைமையிலான மதச்சார்பற்ற முற்போக்கு கூட்டணியில் இடம்பெற்றுள்ள காங்கிரஸ் கட்சியும் வேட்பாளர் பட்டியலை வெளியிட்டுள்ளது.

இதன்படி தமிழ்நாடு காங்கிரஸ் கமிட்டி தலைவர் திரு. செல்வப்பெருந்தகை ஸ்ரீபெரும்புதூரில் போட்டியிடுகிறார்.

விளவங்கோடு தொகுதியில் திரு. பிரவீனும், வேளச்சேரி தொகுதியில் திரு. அஸன் மௌலானாவும், கிள்ளியூர் தொகுதியில் திரு. ராஜேஷ்குமாரும், அம்பாசமுத்திரம் தொகுதியில் திரு. வி.பி. துரையும், சோளிங்கர் தொகுதியில் திரு. முனிரத்தினமும், நாங்குனேரி தொகுதியில் திரு. ரூபி மனோகரனும் போட்டியிடுகின்றனர்.

>>>><<<<

திமுக தலைவர் திரு. மு.க. ஸ்டாலின், அக்கட்சியின் நிர்வாகிகள் மற்றும் சட்டப்பேரவை தேர்தலில் போட்டியிடும் வேட்பாளர்களுடன் காணொலி வாயிலாக ஆலோசனை மேற்கொண்டார்.

தேர்தல் பணியில் ஈடுபட்டு வரும் திமுகவினரை ஊக்கப்படுத்தும் வகையில், அவர்களுடன் கலந்துரையாடியதாக திரு. மு.க.ஸ்டாலின் கூறியுள்ளார்.

>>>><<<<

தமிழகத்தில் போதைப்பொருள் புழக்கத்தை கட்டுப்படுத்த திமுக அரசு தவறிவிட்டதாக அஇஅதிமுக பொதுச்செயலாளர் திரு. எடப்பாடி பழனிசாமி குற்றம் சாட்டியுள்ளார்.

ஜோலார்பேட்டையில் தேர்தல் பிரச்சாரம் மேற்கொண்டு பேசிய அவர், போதைப்பொருள் காரணமாக இளையோர் மற்றும் மாணவர்கள் பாதிக்கப்பட்டுள்ளதாக குறிப்பிட்டார்.

அஇஅதிமுக ஆட்சிக்காலத்தில் தான் மக்கள் கோரிக்கைகள் உடனுக்குடன் நிறைவேற்றப்பட்டதாக அவர் தெரிவித்தார்.

திருப்பத்தூர் மாவட்டமும் அஇஅதிமுக ஆட்சிக்காலத்தில் தான் உருவாக்கப்பட்டதாக திரு. எடப்பாடி பழனிசாமி கூறினார்.

>>>><<<<

தமிழக சட்டப்பேரவை தேர்தலில் வெற்றிபெற்று, நாம் தமிழர் கட்சி ஆட்சிப் பொறுப்பேற்றால், கல்வி மற்றும் மருத்துவ சேவைகள் கட்டணமின்றி வழங்கப்படும் என்று அதன் தலைமை ஒருங்கிணைப்பாளர் திரு. சீமான் கூறியுள்ளார்.

திருப்பூர் மாவட்டம், தாராபுரத்தில் தேர்தல் பிரச்சாரம் மேற்கொண்டு அவர் பேசினார்.

மாற்று அரசியலை நாம் தமிழர் கட்சி முன்நிறுத்துவதாகவும் திரு. சீமான் கூறினார்.

>>>><<<<

தமிழகத்தில் சட்டம் ஒழுங்கு முறையாக பராமரிக்கப்படவில்லை என்று புதிய தமிழகம் கட்சி தலைவர் டாக்டர் கிருஷ்ணசாமி குற்றம் சாட்டியுள்ளார்.

தூத்துக்குடி விமான நிலையத்தில் செய்தியாளர்களிடம் பேசிய அவர், திமுக அரசின் குறைபாடுகளை சுட்டிக்காட்டி தேர்தல் பிரச்சாரம் மேற்கொள்ளவுள்ளதாக தெரிவித்தார்.

>>>><<<<

தமிழகத்தின் ஒரு சில பகுதிகளில் அடுத்த 4 தினங்களுக்கு மழைக்கு வாய்ப்புள்ளதாக வானிலை ஆய்வு மையத்தின் தென்மண்டல இயக்குநர் டாக்டர் வி.ஆர். துரை கூறியுள்ளார்.

எமது செய்தியாளரிடம் பேசுகையில் அவர் இவ்வாறு கூறினார்.

(சவுண்ட் பைட் - டாக்டர் துரை 38 செகண்ட்ஸ்)

>>>><<<<

நீலகிரி மாவட்டம், உதகை பைகாரா படகு இல்லத்தில் மின்சார மோட்டார் மூலம் இயங்கும் படகின் சோதனை ஓட்டம் இன்று நடைபெற்றது.

ஒருமுறை சார்ஜ் செய்தால், 2 மணி நேரம் ஓடும் வகையில் இந்தப் படகு வடிவமைக்கப்பட்டுள்ளதாக எமது செய்தியாளர் தெரிவிக்கிறார்.

(வாய்ஸ் பைட் - சரவணன் 46 செகண்ட்ஸ்)

>>>><<<<

மாவட்டச் செய்திகள்

திண்டுக்கல் மாவட்டம், அய்யலூரில் உள்ள தேவாங்கு சரணாலயத்தில் 100 சதவீத வாக்குப்பதிவை வலியுறுத்தும் விழிப்புணர்வு மனிதச்சங்கிலி இன்று நடைபெற்றது.

>>>><<<<

மதுரை மாவட்டம், திருமங்கலம் சட்டப்பேரவை தொகுதிக்கு உட்பட்ட வாக்குச்சாவடி மையங்களில் ஏற்படுத்தப்பட்டுள்ள அடிப்படை வசதிகள் குறித்து ஆட்சியர் திரு. பிரவின் குமார் இன்று ஆய்வு மேற்கொண்டார்.

>>>><<<<

தூத்துக்குடி மாவட்ட ஆட்சியராக திரு. Vishu மஹாஜன் இன்று பொறுப்பேற்றுக் கொண்டார்.

>>>><<<<

திருவள்ளூர் மாவட்ட ஆட்சியர் திரு. பிரதாப் தலைமையில் வேளாண் துறை சார்பில், டோல்கேட் பகுதியில் தேர்தல் விழிப்புணர்வு நிகழ்ச்சிகள் நடைபெற்றன.

>>>><<<<

வேலூரில் வாக்காளர் விழிப்புணர்வு மாரத்தானை ஆட்சியர் திருமதி. சுப்புலட்சுமி இன்று தொடங்கி வைத்தார்.

>>>><<<<

கடலூர் மாவட்டத்தில், தேர்தல் பறக்கும் படையினர் மேற்கொண்டு வரும் வாகன சோதனைகள் குறித்து, ஆட்சியர் திரு. சிபி ஆதித்ய செந்தில்குமார் இன்று ஆய்வு மேற்கொண்டார்.

>>>><<<<

தென்காசி மாவட்டம், செங்கோட்டை அருகே, வருமான வரித்துறையினர் இன்று சோதனை மேற்கொண்டனர்.

>>>><<<<

விளையாட்டுச் செய்திகள்

உலக பாரா வில்வித்தை போட்டியில் இந்தியா 4 தங்கம், 2 வெண்கலப்பதக்கங்களை வென்றது.

பாங்காக்கில் நடைபெற்று வரும் இப்போட்டியின் ஆடவர் இரட்டையர் பிரிவில் ஹர்வீந்தர் - விஜய் மற்றும் டோமன் - ஷியாம் சுந்தர் இணைகளும், மகளிர் இரட்டையர் பிரிவில் ஷீத்தல் தேவி - Payal Nag இணையும், கலப்பு இரட்டையர் பிரிவில் ஷீத்தல் தேவி - டோமன் இணையும் தங்கப்பதக்கம் வென்றன.

கலப்பு இரட்டையர் பிரிவில் பாவ்னா - விஜய், மகளிர் இரட்டையர் பிரிவில் பாவ்னா - ராஜ்ஸ்ரீ இணையும் வெண்கலப்பதக்கம் வென்றன.

>>>><<<<

ஆசிய குத்துச்சண்டை போட்டியில் இந்தியாவின் Nikhat Zareen அரையிறுதிக்கு முன்னேறியுள்ளார்.

மங்கோலியாவின் Ulaanbaatar-ல் நடைபெற்று வரும் இப்போட்டியின் மகளிர் 51 கிலோ எடைப்பிரிவு காலிறுதி ஆட்டத்தில் அவர், பிலிப்பைன்ஸின் Xian Baguhin-ஐ வென்றார்.

மகளிர் 60 கிலோ எடைப்பிரிவில் Priya-வும், 54 கிலோ எடைப்பிரிவில் Preeti Pawar-ம் காலிறுதி ஆட்டங்களில் வெற்றிபெற்று அரையிறுதிக்கு முன்னேறியுள்ளனர்.

>>>><<<<

IPL கிரிக்கெட் போட்டியில் சென்னை அணி இன்று பஞ்சாப் அணியை எதிர்கொள்கிறது.

சென்னையில் நடைபெறவுள்ள இப்போட்டி இரவு மணி 7.30-க்கு தொடங்குகிறது.

>>>><<<<

20 வயதுக்குட்பட்டோருக்கான தெற்காசிய கால்பந்து சாம்பியன் போட்டியின் இறுதியாட்டத்தில் இந்தியா இன்று பங்களாதேஷை எதிர்கொள்கிறது.

மாலத்தீவில் நடைபெறவுள்ள இப்போட்டி, இரவு மணி 8.30-க்கு தொடங்குகிறது.

>>>><<<<

மஹாராஷ்ட்ராவில் நடைபெற்று வரும் சர்வதேச டென்னிஸ் போட்டியில்
இந்தியாவின் *Zeel Desai* அரையிறுதிக்கு முன்னேறியுள்ளார்.

>>>>END<<<<